

૧૪) અત્યાચાર થાય કે અત્યાચારીઓ અણગમતું કૃત્ય કરે ત્યારે
આ દુઆ પઢતા.

બિસ્મિલ્લાહિર રહમાનિર રહીમ

યા અલ્લાહ ! કે જેનાથી ફરીયાદીઓની ફરિયાદ ગુપ્ત નથી કે જેના વૃત્તાંતોની બાબતમાં સાક્ષીઓની સાક્ષીનો જે મોહતાજ નથી. અય અલ્લાહ ! કે જેની સહાયતા અત્યાચારીઓથી સેંકડો ગાઉ દૂર રહે છે. અય મારા મા'બૂદ ! તારી જાણમાં છે એ તકલીફો જે મને ફલાણી ફલાણી વ્યક્તિઓ તરફથી તારી નેઅમતો ભૂલાવી દેવાના કારણે અને તારી પકડ પ્રત્યે ગાફેલ રહેવાના કારણે મને પહોંચી છે, જે તેં તેના પર હરામ કરી હતી અને મારી માનહાની કરવા એ કારણરૂપ બન્યો છે, જે કામથી તેં એને રોક્યો હતો.

યા અલ્લાહ ! રહેમત વરસાવજે મોહંમદ (સ.) અને તેમના વંશજો પર અને મારા પર અત્યાચાર કરનારાઓને અને મારી સાથે દુશ્મનાવટ કરનારાઓને અત્યાચાર અને અનીતિ કરવાથી રોકી દેજે. અને તારી શક્તિ વડે તેનાં હથિયારો બુઠ્ઠાં કરી દેજે અને તેમને તેના કામોમાં જ પરોવાયેલા રાખજે અને જેમની સાથે દુશ્મનાવટ કરવા માટે તત્પર હોય, તેમના મુકાબલામાં તેને નિષ્ફળ બનાવી દેજે.

અય મા'બૂદ ! રહેમત વરસાવજે મોહંમદ (સ.) અને તેમના વંશજો પર અને તેને મારા પર અત્યાચાર કરવાનો છૂટો દોર આપીશ નહીં. અને તેના મુકાબલામાં સદાયરાણી મારી સહાયતા કરજે અને તેનાં ખરાબ કૃત્યોથી મને સુરક્ષિત રાખજે અમે તેની હાલત જેવી મારી હાલત ન થવા દેજે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને તેમના મુકાબલામાં એવી સમયસર મદદ કરજે કે જે મારા ગુસ્સાને ઠંડો કરી દે અને મારા ગુસ્સાનો તેમજ રોષનો બદલો ચૂકવી દે.

અય અલ્લાહ ! રહેમત વરસાવજે મોહંમદ (સ.) અને તેમના વંશજો પર અને તેના અત્યાચાર અને અનીતિના બદલામાં તારી માફી અને તેના દુર્વ્યવહારના બદલામાં તારી રહેમત અર્પણ કર કેમકે દરેક અપ્રિય વસ્તુ તારી નારાજગી સામે તુચ્છ છે અને તારી નારાજગી ન હોય તો દરેક (નાની મોટી) તકલીફ સરળ બની જાય છે.

બારે ઈલાહા ! જેવી રીતે અત્યાચાર સહન કરવાનું તેં મારી દૃષ્ટિમાં અપ્રિય કર્યું છે, એવી જ રીતે અત્યાચાર કરવાથી પણ મને બચાવી લે જે.

અય અલ્લાહ ! હું તારા સિવાય બીજા કોઈની સમક્ષ ફરિયાદ કરતો નથી અને તારા સિવાય બીજા કોઈ સત્તાધિશ પાસે મદદ ઈચ્છતો નથી.

તું રહેમત વરસાવજે મોહંમદ (સ.) અને તેમના વંશજો પર અને મારી દુઆનો સ્વીકાર કરજે અને આ ફરિયાદ કરવાથી મારી સ્થિતિમાં જલ્દીથી પરિવર્તન કરી દેજે અને મારી કસોટી એ રીતે ન કરજે કે તારા અદ્દલ અને ઈન્સાફથી હું હતાશ થઈ જાઉં અને મારા દુશ્મનોને એવી રીતે ન અજમાવજે કે તે તારી સજાથી નિર્ભય બનીને મારા પર સતત અત્યાચાર કરતો રહે અને મારા અધિકારો પર છવાયલો રહે. તેને વહેલામાં વહેલી તકે એ અઝાબ સમક્ષ ઊભો કરી દે કે જેનાથી તેં અત્યાચારીઓને ડરાવ્યા-ધમકાવ્યા છે અને મારી દુઆનો સ્વીકાર થવાની એ અસર બતાવજે કે જેનો તેં નિઃસહાય લોકોને વાયદો કર્યો છે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મને એવી શક્તિ પ્રદાન કરજે કે જે નફો-નુકશાન તેં મારા ભાગ્યામાં નિર્માણ કરી દીધો છે તેનો (સહર્ષ) સ્વીકાર કરી શકું અને જે કંઈ તે આપ્યું છે અને જે કંઈ લઈ લીધું છે તેના પર મને રાજી અને પ્રસન્ન રાખજે અને મને સીધા રસ્તા પર ચલાવજે અને એવા કાર્યમાં ઓતપ્રોત રાખજે કે જે આફત અને નુકશાનથી અલિપ્ત હોય.

અય અલ્લાહ ! જો કદાચ તારી દૃષ્ટિએ મારા માટે એ જ શ્રેષ્ઠ હોય કે મારી ફરિયાદ સાંભળવામાં વિલંબ થાય અને મારા પર અત્યાચાર કરનારના બદલાની વસૂલાત ક્યામત સુધી અને બધા જ દાવેદારોના એકત્ર થવા સુધી મોકુફ રખાય તો પછી મોહંમદ (સ.) અને તેમના વંશજો પર રહેમત વરસાવજે અને મારી દાનતને શુધ્ધ અને ધીરજને દ્રઢ બનાવી મારી સહાયતા કર અને ખરાબ ઈરાદાઓ તેમજ લોભીઓના જેવી અધીરાઈ કરવાથી મને બચાવી લેજે અને જે સવાબ તેં મારા માટે સંગ્રહી રાખ્યો છે અને જે સજા અને અઝાબ મારા દુશ્મન માટે તૈયાર રાખ્યો છે તેનું ચિત્ર મારા દિલમાં અંકિત કરી દેજે અને તેને મારા ચુકાદાઓ પર રાજી રહેવાનું સાધન અને તારી નાપસંદ વસ્તુઓ પર સંતોષ અને શોખનું કારણ બનાવી દેજે. હે સમગ્ર સૃષ્ટિના પાલનહાર ! મારી દુઆનો સ્વીકાર કર. નિઃશંકપણે તું જ મહાન કૃપાનો સ્વામી છે અને તારા અંકુશથી કોઈ પણ વસ્તુ બહાર નથી. ★